

એલપીજી સિલિન્ડરની કિંમતમાં ૧૦૦ રૂપિયાથી વધુનો વધારો



નવી દિલ્હી, દેશમાં લોકોને તહેવારોની સિઝનમાં મોંઘવારીના મોટા આંચકાનો સામનો કરવો પડ્યો છે. આજે દેશમાં કરવા ચોથનો તહેવાર મનાવવામાં આવી રહ્યો છે અને આજથી એલપીજી સિલિન્ડરની કિંમતમાં ૧૦૦ રૂપિયાથી વધુનો વધારો થયો છે. ગેસના આ ભાવ ૧૮ કિલોના કોમર્શિયલ સિલિન્ડર

(કોમર્શિયલ એલપીજી સિલિન્ડર રેટ) માટે છે અને તેની અસર ખાસ કરીને ફૂડ ઈન્ડસ્ટ્રી અને રેસ્ટોરન્ટ બિઝનેસ પર જોવા મળશે, પરંતુ બહારનું ખાવાનું તમારા માટે મોંઘું થઈ જશે. જાણો ઓઈલ માર્કેટિંગ કંપનીઓએ LPG સિલિન્ડરની કિંમતમાં કેટલો વધારો કર્યો છે. આજે, ૧ નવેમ્બરથી, દિલ્હીમાં કોમર્શિયલ એલપીજી સિલિન્ડરની કિંમત વધીને ૧૮૩૩ રૂપિયા પ્રતિ સિલિન્ડર થઈ ગઈ છે અને ગયા મહિને ૧ ઓક્ટોબરના રોજ તે ૧૭૩૧.૫૦ રૂપિયા હતી. દિલ્હીમાં આજથી વાણિજ્યિક એલપીજી ૧૦૧.૫૦ રૂપિયા મોંઘો થયો છે.

કોલકાતામાં એલપીજીની કિંમત ૧૦૩.૫૦ રૂપિયા વધીને ૧૮૪૩ રૂપિયા થઈ ગઈ છે જ્યારે ગયા મહિને તેનો દર ૧૮૩૮.૫૦ રૂપિયા હતો. દેશની આર્થિક રાજધાની મુંબઈમાં કોમર્શિયલ ગેસ સિલિન્ડરની કિંમત ઘટીને ૧૭૮૫.૫૦ રૂપિયા થઈ ગઈ છે અને ૧૦૧.૫૦ રૂપિયા મોંઘી થઈ ગઈ છે. ઓક્ટોબરમાં તેના ભાવ ૧૬૮૪ રૂપિયા હતા. ચેન્નાઈમાં ગેસ સિલિન્ડરની કિંમત ઘટીને ૧૮૮૮.૫૦ રૂપિયા થઈ ગઈ છે અને તેમાં ૧૦૧.૫૦ રૂપિયાનો વધારો થયો છે. ઓક્ટોબરમાં તેના ભાવ ૧૮૮૮ રૂપિયા હતા. ગયા મહિને પણ ઓઈલ કંપનીઓએ કોમર્શિયલ ગેસ સિલિન્ડરની કિંમતમાં ૨૦૮

રૂપિયાનો વધારો કરીને લોકોને મોટો ઝટકો આપ્યો હતો. આ પછી દિલ્હીમાં કોમર્શિયલ સિલિન્ડરની કિંમત ઘટીને ૧૭૩૧.૫૦ રૂપિયા થઈ ગઈ છે.

સતત બીજા મહિને તેલ કંપનીઓએ કોમર્શિયલ એલપીજીના ભાવમાં વધારો કર્યો છે. ૧ નવેમ્બરે ઘરેલુ એલપીજીના ભાવમાં કોઈ ફેરફાર કરવામાં આવ્યો નથી અને તે જૂના દર પર યથાવત છે. જો આપણે દેશના ચાર મોટા મેટ્રો શહેરો પર નજર કરીએ તો, ૧૪.૨૦ કિલોનું ઘરેલું ગેસ સિલિન્ડર દિલ્હીમાં ૮૦૩ રૂપિયા, કોલકાતામાં ૮૨૮ રૂપિયા, મુંબઈમાં ૮૦૨.૫૦ રૂપિયા અને ચેન્નાઈમાં ૮૧૮.૫૦ રૂપિયામાં ઉપલબ્ધ છે.

મરાઠા અનામત અંગે તમામ પક્ષો સહમત, થોડો સમય લાગશે : શિંદે

અત્યાર સુધીમાં કુલ ૨૬ લોકોના આપઘાત, આ આપઘાતની ઘટનાઓ મરાઠા અનામતની માગ સાથે જ સંકળાયેલી છે



મુંબઈ, મહારાષ્ટ્રમાં મરાઠા અનામતની માગ સાથે સતત દેખાવો થઈ રહ્યા છે. નાંદેડ જિલ્લાના પોલીસ સુપ્રીન્ટેન્ડન્ટ શ્રીકૃષ્ણ કોકાટે મરાઠા અનામતની માગ કરતા આંદોલનકારીઓ દ્વારા કરાયેલા પથ્થરમારા દરમિયાન ઘવાયા હતા. તેની માહિતી એક અધિકારીએ આપી હતી. મરાઠા અનામત અંગે સર્વપક્ષીય બેઠકમાં પસાર થયેલા પ્રસ્તાવ બાદ કાર્યકર મનોજ જરાંગેને અનિશ્ચિતકાળ માટેના અનશનનો અંત લાવી દેવા કહેવાયું છે. આ મામલે હવે સીએમ શિંદેનું નિવેદન સામે આવ્યું છે. સર્વપક્ષીય બેઠક અંગે મહારાષ્ટ્રના સીએમ એકનાથ શિંદેએ કહ્યું કે મરાઠા અનામત અંગે ઝડપથી કામ ચાલી રહ્યું છે. તેમણે કહ્યું કે અનામત આપવા માટે થોડાક સમયની જરૂર છે. મરાઠા સમાજ સમાજને અનામત આપવી એ મહત્વનો મુદ્દો છે. મરાઠા અનામત

અંગે તમામ પક્ષો સહમત છે અને તેના માટે ઝડપથી કામ ચાલી રહ્યું છે પણ બધાએ આ મામલે થોડીક સમજ દાખવવી પડશે. મહારાષ્ટ્રમાં મરાઠા અનામતની માગ સાથે મોટાપાયે દેખાવો કરવામાં આવી રહ્યા છે. આ દરમિયાન આજે સવારે મહારાષ્ટ્ર સરકારમાં એનસીપીના અજિત પવાર જૂથના મંત્રી હસન મુશ્તકની કાફલામાં સામેલ કાર પર હુમલો કરાયો હતો અને ચક્ર્યાર મચાવી હતી. આ હુમલો આંદોલનકારીઓ દ્વારા જ કરાયો હોવાની માહિતી હતી. મહારાષ્ટ્રમાં અત્યાર સુધીમાં કુલ ૨૬ લોકો આપઘાત કરી ચૂક્યા છે. આ આપઘાતની ઘટનાઓ મરાઠા અનામતની માગ સાથે જ સંકળાયેલી છે. ગઈકાલે વધુ ૮ લોકો મરાઠા અનામતની માગ સાથે જીવન ટૂંકાવ્યું હતું. ૧૮થી ૩૧ ઓક્ટોબર વચ્ચે એટલે કે માત્ર ૧૩ દિવસમાં આ સમુદાયના કુલ ૨૬ લોકો જીવન ટૂંકાવી ચૂક્યા છે.

બોલિવિયાની સરકારની ઈઝરાયેલ સાથે રાજદ્વારી સંબંધો તોડવાની જાહેરાત

જેરૂસલેમ, ઈઝરાયેલ અને હમાસ વચ્ચે ચાલી રહેલા યુદ્ધમાં ગાઝામાં ઈઝરાયેલની સતત કાર્યવાહીમાં ૧૦૦૦૦થી વધુ લોકો માર્યા ગયા છે. ૧૪ લાખથી વધુ લોકો વિસ્થાપિત થયા છે. ઈઝરાયેલના વડાપ્રધાન બેન્જામિન નેતન્યાહુએ સ્પષ્ટ કહ્યું છે કે જ્યાં સુધી હમાસનો ખાત્મો નહીં થાય ત્યાં સુધી યુદ્ધવિરામ નહીં થાય. આ બધાની વચ્ચે

દક્ષિણ અમેરિકી દેશ બોલિવિયાની સરકારે ઈઝરાયેલ સાથે રાજદ્વારી સંબંધો તોડવાની જાહેરાત કરી છે. બોલિવિયાના વિદેશ મંત્રાલયે મંગળવારે ગાઝા પટ્ટી પર ઈઝરાયેલના હુમલાને માનવતા વિરુદ્ધ ગુનો ગણાવતા રાજદ્વારી સંબંધો તોડવાની જાહેરાત કરી હતી. જો કે બોલિવિયા અને ઈઝરાયેલ વચ્ચે રાજદ્વારી સંબંધો તૂટવાની આ પહેલી ઘટના નથી.

ઈન્ડિયાનામાં ભારતીય મૂળના વિદ્યાર્થી ઉપર ચપ્પુથી હુમલો

અમદાવાદ અમેરિકામાં ફરી એકવાર ભારતીય મૂળના એક યુવક પર હુમલો કરવામાં આવ્યો છે, અમેરિકાના ઈન્ડિયાના રાજ્યમાં ભારતીય મૂળના વિદ્યાર્થી પર ચપ્પા વડે હુમલો કરવાની ઘટના સામે આવી છે જેમાં યુવક ગંભીર રીતે ઘાયલ થયો હતો. હાલ તેની હાલત નાજુક હોવાનું જાણવા મળી રહ્યું છે. અમેરિકામાં ભારતીય પર હુમલાની ઘટના અવારનવાર સામે

આવી રહી છે ત્યારે હવે ફરીથી આવી જ એક ઘટના પ્રકાશમાં આવી છે જેમાં ઈન્ડિયાના રાજ્યમાં વાલપરાઈસો શહેરમાં એક સાર્વજનિક જમમાં ૨૪ વર્ષીય ભારતીય મૂળના વિદ્યાર્થી પર ચપ્પા વડે હુમલો કરવામાં આવ્યો હતો. આ હુમલામાં ભારતીય યુવક ગંભીર રીતે ઘાયલ થયો હતો. પોલીસની પ્રાથમિક તપાસમાં ભારતીય યુવકની ઓળક વરુણ તરીકે થઈ હતી.

તંત્રી લેખ

કેરળમાં અસહિષ્ણુતા

કેરળના એનાકુલમ જિલ્લામાં ઈસાઈ ધર્મના યહોવા વિટનેસ સમુદાયની પ્રાર્થના સભામાં થયેલ તબક્કાવાર બોમ્બ વિસ્ફોટોને બેહદ ગંભીરતાથી લેવાની જરૂર છે, જેમાં બે મહિલાઓનાં મોત થઈ ગયાં અને કેટલાય શ્રદ્ધાળુઓની સ્થિતિ ચિંતાજનક બનેલી છે. વિસ્ફોટોને અંજામ આપનારાએ બેશક આત્મસમર્પણ કરી દીધું છે, પરંતુ વિસ્ફોટનાં જે કારણો તેણે દર્શાવ્યાં, તે બેહદ ખતરનાક છે. તેનું કહેવું હતું કે આ સમુદાય સાથે જોડાયેલા હોવા છતાં પાછલાં કેટલાંક વર્ષમાં તે એનાથી અસહજતા અનુભવતો હતો. તેનો આરોપ તો એ પણ છે કે આ સમુદાયની શિક્ષા દેશવિરોધી છે. અહીં ઉલ્લેખનીય છે કે કેટલાક દાયકા પહેલાં આ જ સમુદાયના ત્રણ બાળકોને કેરળની એક સ્કૂલો રાષ્ટ્રગાન નહિ ગાવાને કારણે સ્કૂલમાંથી કાઢી મૂક્યાં હતાં. ત્યારે સર્વોચ્ચ ન્યાયાલયના હસ્તક્ષેપ બાદ સ્કૂલે આ બાળકોને પાછાં લીધાં હતાં. પરંતુ કોઈ ધર્મ કે પંથ સાથે એવો પણ શો વિરોધ કે ધાર્મિક સભાને જ નિશાનો બનાવી દેવામાં આવે? આ ધાર્મિક અસહિષ્ણુતા નવી નથી. આ ખતરનાક પ્રવૃત્તિને આપણે પાકિસ્તાન, બાંગ્લાદેશ અને શ્રીલંકા ઉપરાંત બીજા દેશોમાં પણ બીજા ધર્મના ધર્મસ્થળો પર બર્બર હુમલા રૂપે પહેલાં પણ જોઈ ચૂક્યા છીએ.

અલબત્ત એક બીજા કારણોસર આ બોમ્બ વિસ્ફોટને બેહદ ગંભીરતાથી લેવાની જરૂર છે. આ વિસ્ફોટ અસલમાં કેરળમાં પેલેસ્ટાઈનના પક્ષમાં સતત થઈ રહેલી રેલીઓ દરમિયાન થયા છે. તેમાંથી એક રેલીમાં તો હમાસનો એક નેતા પણ વીડિયો કોન્ફરન્સથી હાજર રહીને સભાને સંબોધી હતી. જેમાં તેણે ઈઝરાયેલ વિરુદ્ધ જેહાદના આદ્વાનની સાથે સાથે હિંદુત્વ પર પણ વાંધાજનક ટિપ્પણીઓ કરી હતી. એ સમજવું મુશ્કેલ છે કે કેરળની સરકારે જમાત-એ-ઈસ્લામી હિંદની યુવા શાખાને એ આયોજનને અનુમતિ કેવી રીતે આપી, જેમાં હમાસનો નેતા પણ વચ્ચેથી સંબોધન કરવાનો હતો. એના પર પણ ધ્યાન આપવું જોઈએ કે અમેરિકામાં અસ્તિત્વમાં આવેલ યહોવા વિટનેસ સમુદાયની માન્યતાઓ કેટલાય મામલે ઈસાઈ સમુદાયથી એટલી અલગ છે કે ખુદ ઈસાઈ લોકો તેને યહૂદી માન્યતાઓથી પ્રભાવિત ગણાવે છે. સંપૂર્ણ સચ્ચાઈ તો તપાસ બાદ જ સામે આવશે, પરંતુ ધાર્મિક સભામાં થયેલ બોમ્બ વિસ્ફોટ કેરળમાં બની રહેલ અસહિષ્ણુ માહોલનું પરિણામ હોય, તો આશ્ચર્ય નહીં. કારણ કે પેલેસ્ટાઈનના નામ પર જે રીતે હમાસનું સમર્થન અને મહિમામંડન કરવામાં આવી રહ્યું છે, તે ખતરાની ઘંટડી સમાન છે. વળી જે શક્તિશાળી વિસ્ફોટોમાં આઈઈડીનો ઉપયોગ કરવામાં આવ્યો હોય, તેને માત્ર એક જ વ્યક્તિએ અંજામ આપ્યો હોય એ વાત પણ ગળે ઉતરે તેવી નથી. તહેવારોનો સમય હોવાને કારણે ન માત્ર દેશમાં ધાર્મિક અસહિષ્ણુતા વિરુદ્ધ ચોકસાઈ વધારવાની જરૂર છે, બલકે કેરળથી દિલ્હી સુધી આંતરિક સુરક્ષા વ્યવસ્થાને વધુ સતર્ક કરવાની જરૂર છે. એ પણ યોગ્ય નથી કે પેલેસ્ટાઈનના પક્ષમાં ઊભા થનારા રાજકીય પક્ષો અથવા બિનરાજકીય સંગઠનો હમાસની નિંદા કરવાથી ખચકાઈ રહ્યા છે. આ વોટબેંકની દેશઘાતી સસ્તી રાજનીતિ સિવાય બીજું કશું જ નથી.

શુભમન ગિલ અને શ્રેયસ ઐયરનું નબળું ફોર્મ ભારત માટે ચિંતાજનક

નવી દિલ્હી, ભારતીય ક્રિકેટ ટીમે વન-ડે વર્લ્ડ કપ ૨૦૨૩માં તેની તમામ ૬ મેચમાં જીત મેળવી છે. ભારતીય ટીમ હાલ શાનદાર પ્રદર્શન કરી રહી છે. પરંતુ આ ૬ મેચ બાદ ભારતીય ટીમની બે નબળાઈઓ સામે આવી છે જે તેને નોક આઉટ રાઉન્ડમાં મોટી મુશ્કેલીમાં મૂકી શકે છે. આ બે કમજોરીઓનું નામ શુભમન ગિલ અને શ્રેયસ અય્યર છે. આ બંને ખેલાડીઓએ તેમની ક્ષમતા મુજબ પ્રદર્શન નથી કર્યું.

શુભમન ગિલના બેટથી વન-ડે વર્લ્ડ કપ ૨૦૨૩ પહેલા ખુબ રન નીકળી રહ્યા હતા. પરંતુ વન-ડે વર્લ્ડ

કપ ૨૦૨૩ની શરૂઆત થતા જ ગિલને ડેન્ડી થઈ ગયો જેના કારણે તે પ્રથમ ૨ મેચમાં ૨મી શક્યો નહીં અને તેનું વજન પણ ૬ કિલો ઘટી ગયું હતું. જો કે ગિલે ટીમમાં વાપસી કરી પરંતુ હજુ સુધી ગિલ તે લયમાં જોવા નથી મળ્યો જેના લીધે તે ઓળખાય છે. તેણે આ ટુર્નામેન્ટની ૪ મેચમાં ૨૬ના એવરેજથી ૧૦૪ રન બનાવ્યા છે. તેણે એક ફિક્સ્ટી જરૂર ફટકારી છે પરંતુ તેને રન બનાવવામાં મુશ્કેલી થઈ રહી છે. સેમિફાઈનલ પહેલા ભારત ૩ મેચ રમશે અને આ મેચોમાં બધાની નજર ગિલના પ્રદર્શન પર રહેવાની છે. શ્રેયસ અય્યરનું ફોર્મ પણ ભારતીય ટીમ માટે એક સમસ્યા બની ગયું છે.

ઈન્દિરા ગાંધીના હત્યારાઓના વખાણ કરનારા સિંગર શુભની કંગનાએ ટીકા કરી

શુભે પંજાબના નકશા પર તેમની હત્યાની તસવીર-તારીખની સાથે હુડી પહેરીને લંડનમાં ઈન્દિરા ગાંધીના હત્યારાના વખાણ કર્યા



મુંબઈ, બોલીવુડ એક્ટ્રેસ કંગના રનૌત કોઈકને કોઈક કારણસર ચર્ચામાં આવી જ જાય છે. હંમેશા પોતાના બેબાક જવાબ માટે જાણીતી કંગનાએ હવે સિંગર શુભની ટીકા કરી છે. કંગના રનૌતે કથિત રીતે પૂર્વ વડાપ્રધાન ઈન્દિરા ગાંધીના હત્યારાઓના વખાણ કરનારા સિંગર શુભની ટીકા કરી છે.

સોશિયલ મીડિયા પર એક વીડિયો વાયરલ થઈ રહ્યો છે. આ

વીડિયોમાં સિંગર શુભે પંજાબના નકશા પર તેમની હત્યાની તસવીર અને તારીખની સાથે હુડી પહેરીને લંડનમાં ઈન્દિરા ગાંધીના હત્યારાના વખાણ કર્યા.

હવે કંગનાએ શુભની હરકતોની ટીકા કરી અને તેને શરમજનક કૃત્ય ગણાવ્યું છે. કંગનાએ પોતાના એક્સ પર આ વીડિયોને રિટવીટ કર્યો અને લખ્યું કે તે લોકો દ્વારા એક વૃદ્ધ મહિલાની હત્યાનો જશ્ર મનાવાયો, જેમને તેમણે પોતાના રક્ષક ગણાવ્યા હતા. જ્યારે

તમારી ઉપર સુરક્ષાનો વિશ્વાસ કરવામાં આવે છે પરંતુ તમે વિશ્વાસનો ફાયદો ઉઠાવો છો અને તે જ હથિયારોનો ઉપયોગ કરીને તે લોકોને મારી નાખો છો જેમની રક્ષા કરવાની હતી તો આ બહાદુરીનું નહીં પરંતુ કાયરતાનું શરમજનક કૃત્ય છે. એક નિઃશસ્ત્ર અને અજાણી વૃદ્ધ મહિલા પર આ પ્રકારના કાયરતાપૂર્ણ હુમલા પર શરમ આવવી જોઈએ. એક મહિલા જે લોકતંત્રના પસંદ કરવામાં આવેલા મહિલા હતા. આ વખાણ કરવા માટે નથી. શુભમ જી, શરમ કરો!!! ઉલ્લેખનીય છે કે અત્યારે અભિનેત્રી પોતાની આગામી ફિલ્મ ઈમરજન્સીને લઈને પણ ચર્ચામાં છે. આ દરમિયાન એક્ટ્રેસની આ પોસ્ટ ખૂબ વાયરલ થઈ રહી છે. આ ફિલ્મમાં કંગના ન માત્ર મુખ્ય ભૂમિકા નિભાવી રહી છે પરંતુ તેનું નિર્દેશન પણ કરી રહી છે. સિંગર શુભ ઘણીવખત પોતાના વિવાદાસ્પદ કૃત્યો માટે ભારતમાં ચર્ચામાં રહે છે.

ઈજિપ્તે ગાઝા પટ્ટીના બીમાર વિદેશીઓની સારવાર માટે રાફાહ બોર્ડર ખોલી દીધી

તેલ અવિવ, ગાઝા પટ્ટીમાં ઈઝરાયેલના હુમલાથી હાહાકાર મચી ગયો છે. સતત બોમ્બમારામાં મોટી સંખ્યામાં જાનહાનિ થઈ રહી છે. આવી સ્થિતિ વચ્ચે ઈજિપ્ત ગાઝા પટ્ટીમાં પહેલાથી રહેતા વિદેશી નાગરિકોની મદદ માટે આગળ આવ્યું છે. ઈજિપ્તે ગાઝા પટ્ટીના બીમાર વિદેશી નાગરિકોની સારવાર માટે રાફાહ બોર્ડર ખોલી

દીધી છે. એક અહેવાલ અનુસાર વિદેશી પાસપોર્ટ ધારકોનો પ્રથમ ગ્રૂપ આજે યુદ્ધગ્રસ્ત ગાઝા પટ્ટીથી ઈજિપ્ત માટે રવાના થઈ ગયો હતો. નામ ન છાપવાની શરતે અધિકારીએ જણાવ્યું હતું કે વિદેશી પાસપોર્ટ ધારકોનો પ્રથમ જથ્થો બુધવારે રાફાહ ટર્મિનલથી ઈજિપ્ત માટે રવાના થયો હતો. ઈજિપ્ત અને પેલેસ્ટાઈનના અધિકારીઓ અનુસાર ઈજિપ્તની ગુમચર

સેવાઓના નજીકના ટેલિવિઝન ચેનલોએ ૮૧ ગંભીર રીતે ઘાયલ પેલેસ્ટીનીઓને ઈજિપ્તની હોસ્પિટલોમાં સારવાર માટે લાવવા ઈજિપ્ત તરફથી ટર્મિનલમાં પ્રવેશતી એમ્બ્યુલન્સના એક ફિલ્ટરની લાઈવ તસવીરો જાહેર કરી હતી. ઈઝરાયેલ-હમાસ યુદ્ધ વચ્ચે ઈજિપ્તે ગાઝામાં ફસાયેલા વિદેશી નાગરિકોની મદદ માટે હાથ લંબાવ્યો હતો.

ગાઝામાં ગ્રાઉન્ડ ઓપરેશનમાં ઈઝરાયેલના નવ સૈનિકનાં મોત

જેરૂસલેમ, ઈઝરાયેલ અને હમાસ વચ્ચે છેલ્લા ૨૬ દિવસથી ચાલી રહેલા યુદ્ધમાં દિવસેને દિવસે વધુ તણાવની સ્થિતિ બની રહી છે અને યુદ્ધમાં બંને દેશોના અનેક નાગરિકોનો ભોગ લેવાઈ ગયો છે ત્યારે ગાઝામાં ગ્રાઉન્ડ ઓપરેશન દરમિયાન ઈઝરાયેલના ૯ સૈનિકોના મોત થયા હોવાની આઈડીએફએ કરી પુષ્ટી કરી છે.

ઈઝરાયેલ અને હમાસ વચ્ચે ચાલી રહેલા યુદ્ધમાં ગાઝામાં

ઈઝરાયેલની સતત કાર્યવાહી ચાલુ છે તેમજ ઈઝરાયેલી સેના દ્વારા ગાઝામાં આક્રમક હુમલા કરવામાં આવી રહ્યા છે ત્યારે ઉત્તરી ગાઝામાં હમાસ દ્વારા એક ગ્રાઉન્ડ ઓપરેશનમાં ઈઝરાયેલના ૯ સૈનિકોના મોત થયા છે. આ સૈનિકોના મોતની પુષ્ટિ આઈડીએફએ કરી છે. આ અગાઉ આઈડીએફએ જાણકારી આપી હતી કે ગાઝામાં બે સૈનિકો ગંભીર રીતે ઘાયલ થયા છે. હમાસે ૭ ઓક્ટોબરે

ગાઝા પટ્ટીમાંથી ઈઝરાયેલ પર એક સાથે ૫ હજાર રોકેટ છોડીને યુદ્ધની શરૂઆત કરી હતી. જે બાદ ઈઝરાયેલ ગાઝાને સતત જડબાતોડ જવાબ આપી રહ્યું છે. ઈઝરાયેલ સેનાએ ગાઝા પટ્ટીને ચારેબાજુથી ઘેરી લીધી છે અને હવાઈ હુમલાની સાથે જમીની હુમલા પણ આક્રમક રીતે કરી રહ્યા છે. આજે ઈઝરાયેલની સેનાએ ગાઝાના સૌથી મોટા શરણાર્થી કેમ્પ પર હુમલો કર્યો હતો જેમાં ઘણા લોકોના મોત થયા હતા.

વિંગ કમાન્ડર અભિનંદને પાક. ફાઈટર જેટ તોડી પાડ્યું હતું રશિયામાં બનતું એર-ટૂ-એર મિસાઈલ હવે ભારતમાં બનવવા માટેની તૈયારી આત્મનિર્ભર ભારત અભિયાન અંતર્ગત મેક-3 પ્રોજેક્ટમાં આ મિસાઈલ બનાવવામાં આવશે

નવી દિલ્હી, ૨૦૧૮માં પાકિસ્તાની એફ-૧૬ ફાઈટર જેટ સરહદ નજીક ઉડતા જોવા મળી હોવાથી તેને ભગાડવાની જવાબદારી વિંગ કમાન્ડર અભિનંદને વર્ધમાનને આપવામાં આવી હતી. આકાશમાં ડોગ ફાઈટ થઈ.

અભિનંદને તેમના મિગ-૨૧ બાઈસન ફાઈટર જેટમાંથી આર-૭૩ એર-ટુ-એર મિસાઈલ ફાયર કરીને પાકિસ્તાની ફાઈટર જેટને તોડી પાડ્યું હતું. હવે આ મિસાઈલને ભારતમાં બનાવવાની તૈયારી ચાલી રહી છે.

હાલમાં તે રશિયાના ટેક્ટિકલ મિસાઈલ કોર્પોરેશન દ્વારા બનાવવામાં આવે છે.

ઈન્ડિયન એરફોર્સ ઈચ્છે છે કે તેના ફાઈટર જેટ્સ આ મિસાઈલના લેટેસ્ટ વર્ઝન આર-૭૩ઈ મિસાઈલથી સજ્જ હોય. તેને આત્મનિર્ભર ભારત અભિયાન અંતર્ગત મેક-૩ પ્રોજેક્ટમાં બનાવવામાં આવશે. તે કોઈપણ દિશામાંથી દિવસ હોય કે રાત હવાઈ ટાર્ગેટને સરળતાથી હિટ

કરીને નાશ કરી શકે છે. ઈલેક્ટ્રોનિક કાઉન્ટરમેઝર્સવાળા વાતાવરણમાં પણ આ મિસાઈલ દુશ્મનના ટાર્ગેટનું ચોક્કસ નિશાન સાધી શકે છે. લેટેસ્ટ વર્ઝનની રેન્જ ૩૦ કિલોમીટર છે. ઉપરાંત, તે આરવીવી-એમડીટેકનોલોજીથી સજ્જ છે, જે તેની રેન્જને ૪૦ કિલોમીટર સુધી વધારી દે છે.

ક્લોઝ-કોમ્બેટ મિસાઈલો (સીસીએમ) 'ડોગ-ફાઈટ' વિજ્યુઅલ રેન્જના હથિયારોની રેન્જ ૧૬ કિલોમીટરથી ઓછી છે. મોટાભાગના ઈન્ફારેડ ગાઈડન્સનો ઉપયોગ કરે છે. આ મિસાઈલ માત્ર ડોગ ફાઈટર માટે જ બનાવવામાં આવી છે.

તે કોઈપણ દિશામાંથી દિવસ હોય કે રાત હવાઈ ટાર્ગેટને સરળતાથી હિટ કરીને નાશ કરી શકે છે.

ઈલેક્ટ્રોનિક કાઉન્ટરમેઝર્સવાળા વાતાવરણમાં પણ આ મિસાઈલ દુશ્મનના ટાર્ગેટનું ચોક્કસ નિશાન સાધી શકે છે. આ મિસાઈલ ફાઈટર જેટ, બોમ્બર્સ અથવા એટેક હેલિકોપ્ટર પર લગાવી શકાય છે. આ

મિસાઈલ કમ્બાઈન્ડ ગેસ એરોડાયનેમિક કંટ્રોલ સિસ્ટમથી સજ્જ છે. જે લાઈન ઓફ સાઈટમાં ૬૦ ડિગ્રી સુધી તાકાત આપે છે. આનો અર્થ એ છે કે દુશ્મન પર હુમલો કરતી વખતે, સીધી રેખામાંથી મિસાઈલ અચાનક આવા ખૂણા પર ફેરવી શકાય છે. તેની મહત્તમ ઝડપ ૨૫૦૦ કિલોમીટર પ્રતિ કલાક છે. તે ૨ મીટરની ઊંચાઈથી ૨૦ કિલોમીટરની ઊંચાઈ સુધી જઈ શકે છે અને ૩૦ કિલોમીટરની મહત્તમ ઊંચાઈ સુધી પહોંચી શકે છે.

વિંગ કમાન્ડર અભિનંદને આ મિસાઈલ વડે પાકિસ્તાની ૬-૧૬ ફાઈટર જેટને તોડી પાડ્યું હતું. જોકે, બાદમાં તેમના ફાઈટર જેટ પર હુમલો કરવામાં આવ્યો હતો. જોકે તેને પાકિસ્તાની સેનાએ પકડી લીધો હતો. બાદમાં તેને સફળતાપૂર્વક સુરક્ષિત રીતે ભારત પરત લાવવામાં આવ્યો હતો. આ મિસાઈલની તાકાતને ધ્યાનમાં રાખીને નિર્ણય લેવામાં આવ્યો છે કે તેને દેશમાં જ બનાવવામાં આવે.

પ્રેશરમાં ખેલાડી હનુમાન બની જાય છે, પોતાની તાકાત ભૂલી જાય છે : ધોની



નવી દિલ્હી, ભારતીય ક્રિકેટ ટીમના પૂર્વ કેપ્ટન મહેન્દ્ર સિંહ ધોનીનું એક ઈન્ટરવ્યુ વાયરલ થઈ રહ્યું છે જેમાં તેણે પોતાના અંગત જીવનની ઘણી રસપ્રદ વાતોનો ઉલ્લેખ કર્યો છે અને કેટલીક ભાવનાત્મક બાબતો વિશે પણ વાત કરી છે. જેમાં તેમને કહ્યું કે ભારતીયો ઈમોશનલ છે. આપણા દેશમાં ભાવનાઓ ખૂબ જ મહત્વપૂર્ણ છે એટલે ક્યારેય કોઈ ખેલાડીની ભાવનાઓ સાથે રમ્યો નથી. જ્યારે તમારો બધાનો એક જ ઉદ્દેશ્ય છે, તો પછી જો તમે ૩૦-૪૦ લોકોની વચ્ચે કોઈ વ્યક્તિને તેની ખામીઓ વિશે જણાવશો, તો તેને ખરાબ લાગશે અને સારી વાત પણ સાંભળશે નહીં. ઘણી વખત પ્રેશર સમયે ખેલાડી હનુમાન જેવો બની જાય છે અને પોતાની તાકાત ભૂલી જાય છે, પછી તેણે પોતાની તાકાત યાદ કરાવવી પડે છે.

ધોની કહ્યું કે હું કૂલ રહ્યું છું, પણ હકીકત એ છે કે હું મારી જાતને એકપ્રેસ નથી કરી શકતો. ટીમને મારી કેટલી

જરૂર છે તે મુજબ હું કામ કરવા માંગુ છું. તેમને કહ્યું કે શરૂઆતથી જ લોકો મને એક મહાન ક્રિકેટર તરીકે નહિ પણ એક સારા માણસ તરીકે યાદ કરે તેવું હું ઈચ્છું છું. જે આજીવન ચાલતી પ્રક્રિયા છે. મેં હંમેશા એક સારી વ્યક્તિ બનવાનો પ્રયાસ કર્યો છે અને કરતો રહીશ.

મહેન્દ્ર સિંહે કહ્યું કે તે ટેક સેવી નથી, પરંતુ એવું નથી કે તેની પાસે ફોન નથી. પરંતુ તેઓ તેમના ફોનમાં વ્યસ્ત રહેતા નથી. ધોનીએ કહ્યું કે હું સોશિયલ મીડિયા પર વધુ સમય વિતાવતો નથી કારણ કે આખરે હું એક માણસ છું અને લોકોના ટીકાત્મક શબ્દો મને અસર કરે છે. હું જાણું છું કે કેટલાક લોકો મારા જેવા છે અને કેટલાક નથી, પરંતુ અર્થહીન ટિપ્પણીઓ ક્યારેક મારા પરફોર્મન્સને અસર કરે છે તેથી હું ફોનથી દૂર રહું છું. ધોનીએ કહ્યું કે જ્યારે હું કેપ્ટન બન્યો ત્યારે મેં પ્રયાસ કર્યો કે ટીમના સભ્યો મારા પર વિશ્વાસ કરે અને તેમની સન્માન મને મળે.

ભારત અને પાકિસ્તાન વચ્ચે સેમિફાઈનલ રમાય તેવી શક્યતા



નવી દિલ્હી, ODI વર્લ્ડકપ ૨૦૨૩નો ચેમ્પિયન કોણ બનશે તે પછીનો સવાલ છે, તે પહેલા સવાલ એ છે કે આ વર્ષે સેમિફાઈનલમાં જનારી ૪ ટીમો કોણ હશે. અત્યાર સુધી જ્યારે તમામ ટીમો નવમાંથી છ મેચ રમી ચૂકી છે ત્યારે સ્પષ્ટ દેખાઈ રહ્યું છે કે ભારત, દક્ષિણ આફ્રિકા અને ન્યૂઝીલેન્ડની ટીમો સેમિફાઈનલમાં જઈ શકે છે. કારણ કે આ ટીમો હાલમાં ટોપ પર છે. એ વાત સાચી છે કે હજુ સુધી કોઈ ટીમ

ઓફિશિયલી રીતે સેમિફાઈનલમાં એન્ટ્રી નથી થઈ, પરંતુ એ પણ સાચું છે કે કોઈ ટીમ બહાર થઈ નથી. મતલબ કે જે ટીમો હાલમાં ટોપ પર છે તે પણ બહાર થઈ શકે છે. પરંતુ અત્યારે આપણે માત્ર શક્યતાઓ વિશે જ વાત કરી શકીએ છીએ. સાથે જ સવાલ એ પણ છે કે શું આઈસીસી વર્લ્ડકપ ૨૦૨૩માં ભારત અને પાકિસ્તાન વચ્ચે સેમિફાઈનલ મેચ રમાઈ શકે છે. તો જવાબ છે હા, તે શક્ય છે, કારણ કે ગઈકાલે પાકિસ્તાનને

બાંગ્લાદેશને હરાવ્યા બાદ તમામ સમીકરણો બદલાઈ રહ્યાં છે. ટીમ ઈન્ડિયા હાલ વર્લ્ડકપ પોઈન્ટ ટેબલમાં નંબર વન પર છે, એટલે કે ટીમ તેની બાકીની તમામ મેચો અહીંથી જીતે છે અને જો તે બે જીતે તો પણ ટીમ ટોચ પર રહેશે તેવી પુરી આશા છે. પરંતુ પાકિસ્તાન માટે તે મુશ્કેલ છે. પાકિસ્તાની ટીમે અત્યાર સુધી છ મેચ રમી છે અને તેમાંથી માત્ર બેમાં જ જીત મેળવી છે. ટીમ ચાર પોઈન્ટ સાથે સાતમા નંબર પર છે. હવે સવાલ એ છે કે જો ટીમ અત્યાર સુધીની તમામ મેચ જીતવાનું ચાલુ રાખશે તો શું તે ચોથા સ્થાને પહોંચી શકશે? આનો જવાબ એ છે કે માત્ર ચોથા સ્તર પર જ નહીં, ત્રીજા સ્તર પર પણ પહોંચવું શક્ય છે, પરંતુ રસ્તો ખુબ જ મુશ્કેલ છે.


એ વાત સાચી છે કે પાકિસ્તાન હવે ભારતની બરાબરી ૧૨ પોઈન્ટ નહીં કરી શકે, પરંતુ તે ચોક્કસપણે આગળ વધી શકે છે.

પાકિસ્તાન પાસે હજુ ત્રણ મેચ બાકી છે એટલે કે જો બાકીની ત્રણ મેચ જીતી લેવામાં આવે તો કુલ પોઈન્ટ ચારથી વધીને દસ થઈ જશે. દસમાંથી કોઈ ત્રીજા અને ચોથા સ્થાને રહી શકે છે.

પાકિસ્તાન માટે સેમિફાઈનલનો રસ્તો તેમના હાથમાં નથી. જો ટીમ તેની મેચો જીતી જાય અને અન્ય ટીમો જે હાલમાં ટોપ ૪માં છે તે પણ જીતવાનું ચાલુ રાખશે, તો સેમિફાઈનલની ટિકીટ મળી શકે છે. જો ન્યૂઝીલેન્ડ, દક્ષિણ આફ્રિકા અને ઓસ્ટ્રેલિયામાંથી ઓછામાં ઓછી એક ટીમ તેની બાકીની મોટાભાગની મેચો હારી જાય તો પાકિસ્તાન માટે તે કંઈક અંશે સરળ બની જશે. હાલમાં, દક્ષિણ આફ્રિકાના ૧૦ પોઈન્ટ સિવાય ન્યૂઝીલેન્ડ અને ઓસ્ટ્રેલિયાના ૮ પોઈન્ટ છે. એટલે કે સ્ટોરીમાં નવો વળાંક આવી શકે છે. પાકિસ્તાન તેની તમામ મેચ જીતીને ૧૦ પોઈન્ટ મેળવી શકે છે, પરંતુ તે પૂરતું નથી.

જીતવાની સાથે તેણે તેનો નેટ રન રેટ એટલે કે દ્રઈઈ પણ સુધારવો પડશે, આનો અર્થ એ થશે કે જો બે ટીમો સમાન પોઈન્ટ મેળવે છે તો જે ટીમનો નેટ રન રેટ વધુ હશે તે આગળ જશે. આ રીતે સેમિ ફાઈનલમાં પાકિસ્તાનની ટીમ પહોંચી શકે છે. સેમિફાઈનલના નિયમો સ્પષ્ટ છે કે જે ટીમ ટોચ પર રહેશે તેનો સામનો ચોથા સ્થાને રહેલી ટીમ સાથે થશે અને ત્રીજા સ્થાને રહેલી ટીમનો સામનો બીજા સ્થાને રહેશે. પ્રથમ સેમી ફાઈનલ ૧૫ નવેમ્બરે મુંબઈમાં રમાશે જ્યારે બીજી સેમીફાઈનલ ૧૫ નવેમ્બરે કોલકાતામાં રમાશે. જો ભારત અને પાકિસ્તાન વચ્ચે મેચ હશે તો મેચ મુંબઈમાં નહીં પણ કોલકાતામાં રમાશે, જ્યારે ભારતની અન્ય કોઈ ટીમ સાથે મેચ હશે તો મેચ મુંબઈના વાનખેડે સ્ટેડિયમમાં રમાશે. તેનો અર્થ એ છે કે ભારત અને પાકિસ્તાન વચ્ચે સેમીફાઈનલ માટે હજુ પણ સમીકરણો રચાઈ રહ્યા છે, પરંતુ વાસ્તવિકતા એ છે કે તે ખુબ મુશ્કેલ કામ છે.

છેલ્લા ૧૫ દિવસમાં હાર્ટ એટેકના કારણે ૨૦થી વધુ લોકોએ જીવ ગુમાવ્યો



ગાંધીનગર, તા.૧
રાજ્યમાં છેલ્લા થોડા દિવસોથી યુવાનોમાં હાર્ટએટેકથી મોતના કિસ્સા વધી રહ્યા છે. છેલ્લા ૧૫ દિવસમાં રાજ્યમાં હાર્ટ એટેકના કારણે ૨૦થી વધુ લોકોએ જીવ ગુમાવ્યો હતો.

સુરત, રાજકોટ અને અમદાવાદ જેવા શહેરોમાં પણ યુવાઓનું હાર્ટ એટેકના કારણે મોત

થયાની ઘટનાઓ વધી છે. ગઈકાલે પંચમહાલના ગોધરાના ૨૬ વર્ષીય યુવકનું હાર્ટએટેકથી મોત થયું હતું. તોફાન સાદિક મિયા મલેક તિજોરીવાલા નામના યુવકને છાતીમાં દુખાવો ઉપડતાં ખાનગી હોસ્પિટલ સારવાર માટે લઈ જવામાં આવ્યો હતો જ્યાં તબીબે મૃત જાહેર કર્યો હતો. સુરત શહેરમાં પાંડેસરા વિસ્તારમાં ૩૫ વર્ષીય યુવાનનું ફોન પર વાતો

કરતાં કરતાં હાર્ટ એટેકથી મોત થયું હતું. મૃતક યુવાન સિક્યુરિટી ગાર્ડ તરીકે નોકરી કરીને પોતાના ઘરનું ગુજરાન ચલાવતો હતો. ૩૫ વર્ષીય મૃતકનું નામ પવન ગંગાવિષ્ણુ ઠાકુર હતું અને તે મૂળ બિહારનો વતની હતો, સુરતમાં હાલ તે પાંડેસરા વિસ્તારમાં આવેલા ગણેશનગરમાં પોતાના પરિવાર સાથે રહેતો હતો. પવન ફોન પર વાત કરતાં હતો તે સમયે અચાનક તે બેભાન થઈ ગયો હતો. જેથી કંપનીના માણસોએ પવનને કારમાં સારવાર માટે નવી સિવિલ હોસ્પિટલ ખાતે લઈ ગયા હતા. જ્યાં ફરજ પરના તબીબે પવનને મૃત જાહેર કર્યો હતો. ગઈકાલે બનાસકાંઠામાં કાંકરેજના અરણીવાડાના ૪૦ વર્ષીય નટવરભાઈએ હાર્ટ એટેકના કારણે જીવ ગુમાવ્યો હતો. નટવરભાઈના મોતથી ત્રણ સંતાને પિતાની

છત્રછાયા ગુમાવી હતી. ૩૦ ઓક્ટોબરના રોજ ૨૯ વર્ષીય કરણ પવારનું હાર્ટ એટેકથી મોત થયું હતું. કરણ પવાર સ્કૂલ વાન ચલાવતો હતો. કારેલીબાગના અશોક વાટીકામાં રહેતા કરણને ગત શનિવારે છાતીમાં દુઃખાવો ઉપડતા તેને સારવાર માટે હોસ્પિટલમાં ખસેડવામાં આવ્યો હતો. જોકે એસ.એસ.જી.હોસ્પિટલ પહોંચતા મોત થયું હતું. પાટણમાં પણ હાર્ટ એટેકના કારણે એકનું મોત થયું હતું. ચાણસ્માના રણાસણ ગામના મહિલા સરપંચના પતિનું હાર્ટ એટેકના કારણે મોત થયું હતું. ૫૮ વર્ષીય કાનજીભાઈ પરમાર સિદ્ધપુર ખાતે તેમની દીકરીને ત્યાં ગયા હતા ત્યારે આ ઘટના બની હતી. બીજી સુરતના અમરોલીમાં ૨૩ વર્ષીય યુવકનું હાર્ટ એટેકથી મોત થતા પરિવારમાં માતમ છવાઈ ગયો હતો. સાહિલ રાઠોડને ઊંઘમાં જ હાર્ટ એટેક

આવતા મોત થયું હતું. પાંડેસરામાં ૩૮ વર્ષીય વ્યક્તિનું હાર્ટ એટેકથી નિધન થયું હતું. સંજય સહાનીને ઊંઘમાં જ હાર્ટ એટેક આવતા મોત થયું હતું. સંજયને કોઈ પણ પ્રકારની ગંભીર બીમારી ન હતી. રાત્રે જમ્યા બાદ ઊંઘમાં જ અચાનક છાતીમાં દુઃખાવો થયો હતો, જે બાદ સંજયને સારવાર અર્થે હોસ્પિટલમાં લઈ જવાયો હતો. જ્યાં ફરજ પરતના તબીબોએ મૃત જાહેર કર્યો હતો. ભાવનગર શહેરમાં હાર્ટ એટેકના કારણે વધુ બે લોકોના મોત થયા હતા. જગદીશભાઈ જાદવ (ઉં.વ ૪૦) અને લક્ષ્મણદાસ આસવાણી (ઉં.વ.૫૮) નું હાર્ટ એટેક આવવાના કારણે મોત થયું છે. લક્ષ્મણદાસ નામના વ્યક્તિ રાત્રે ઉંઘી ગયા બાદ સવારે ઉઠ્યા જ નહોતા, જેમને હોસ્પિટલ ખસેડવામાં આવતા તબીબે હાર્ટ એટેકના કારણે મોત થયું હોવાનું જાહેર કર્યું હતું.

સૌરાષ્ટ્રમાં રાશનની દુકાનમાં નહીં મળે સસ્તુ અનાજ

અમદાવાદ, તા.૧
આજથી રાજ્યમાં સસ્તા અનાજના ૧૭ હજાર દુકાનદારોની હડતાળ પર ઉતર્યા હતા. મળતી જાણકારી અનુસાર, રાજ્યના ગરીબોની દિવાળી બગડી શકે છે. ભૂપેન્દ્ર પટેલ સરકારે વચન ન પાળતા આખરે સસ્તા અનાજના દુકાનદારો હડતાળ પર ઉતર્યા છે. દુકાનદારોની અયોક્કસ મુદતની હડતાળના કારણે દિવાળી સમયે ગરીબ અને મધ્યમવર્ગના લોકોને રાશનથી વંચિત રહેવું પડે તેવી સ્થિતિ સર્જાઈ છે. સસ્તા અનાજના દુકાનદારોનો દાવો છે કે આ પહેલા અસરકારક આંદોલન કરવામાં આવ્યું હતું ત્યારે સરકારે વચન આપ્યું હતું કે ત્રણસોથી ઓછા રાશન કાર્ડ હશે તે દુકાનદારને મહિને વીસ હજાર રૂપિયા આપવામાં આવશે.

જોકે હજુ સુધી સરકારે આ વચન પૂર્ણ કર્યું નથી. આ જ પ્રમાણે અનાજની ઘટ સમસ્યા મુદ્દે પણ અનેક વાર રજૂઆત કરવામાં આવી હતી. એક બોરીએ ત્રણથી ચાર કિલો અનાજની ઘટ પડી રહી છે જેના પરિણામે દુકાનદારોને આર્થિક ખોટનો સામનો કરવો પડી રહ્યો છે. દુકાનદારોને કમિશનની આવક થઈ રહી નથી અને પોતાના ખિસ્સામાંથી દુકાનદારોએ રૂપિયા આપવા પડે છે. નિયમિત રીતે અનાજનો જથ્થો પણ મળતો નથી. એટલું જ નહીં ડિજિટલાઈઝેશનના કારણે અનેક

જગ્યાએ સર્વરના પણ ઠેકાણા હોતા નથી. દરરોજ સર્વર ખોટકાય જવાની ઘટના બનતી રહે છે ત્યારે રાશન કાર્ડ ધારકો અને દુકાનદારો વચ્ચે ઝઘડા પણ થાય છે.

ત્યાં આ તમામ સમસ્યાનો સરકાર ઉકેલ લાવે તેવી માંગ સાથે સરકાર સામે દુકાનદારોએ બાંધો ચઢાવી હતી. અમરેલીમાં દિવાળીના તહેવારો પર જ સસ્તા અનાજની દુકાનો બંધ થઈ ગઈ છે. અમરેલી જિલ્લાના ૫૭૨ જેટલા દુકાનદારો પણ હડતાળમાં જોડાયા હતા. દુકાનદારોની પડતર માંગણીઓ નહીં સંતોષાતાં આખરે હડતાળ પર ઉતર્યા હતા. જિલ્લાના દુકાનદારો હડતાળ પર ઉતરતા આંગણવાડી અને મધ્યાહન ભોજન કેન્દ્રો પર અસર પડી શકે છે. સુરેન્દ્રનગર જિલ્લામાં પણ સસ્તા અનાજના દુકાનદારો હડતાળ પર ઉતર્યા હતા. અનાજનો જથ્થો સમયસર અને પૂરતો આપવો, રૂપિયા ૨૦૦૦૦ કમિશન ખાતામાં સમયસર જમા કરવું. કિંગડોમિન્ટ નહિ આવતા રેશનકાર્ડ ધારકો સાથે ઘર્ષણ ન થાય તે માટે સર્વરની ખામી દૂર થાય સહિતની માંગો પુરી ન થતા આજથી હડતાળમાં જોડાયા હતા. સુરેન્દ્રનગર શહેરની વિસ્તારની અંદાજે ૧૫૦ થી વધુ અને જિલ્લાની ૫૦૦ થી વધુ સસ્તા અનાજની દુકાનદારો હડતાળમાં જોડાયા હતા. સસ્તા અનાજની પડદા દુકાનો આજથી બંધ રહેશે.

મંદીના મારમાંથી સુરતનું ટેક્સટાઈલ માર્કેટ બહાર? દિવાળી પહેલા ૧૧ થી ૧૨ હજાર કરોડનો વેપાર થવાની આશા દિવાળીની સિઝનના કારણે ગત વર્ષની સરખામણીએ ચાલુ વર્ષે ૨૦૦થી વધુ ટ્રક માલ ભરી ટ્રાન્સપોર્ટ મારફતે અન્ય રાજ્ય બહાર જઈ રહી છે

સુરત, તા.૧
શહેરનો ટેક્સટાઈલ ઉદ્યોગ દેશ અને દુનિયામાં જાણીતો છે. ટેક્સટાઈલ્સ માર્કેટનો મુખ્ય વેપાર દિવાળી પર રહેલો છે. દર વર્ષે સુરત ટેક્સટાઈલ માર્કેટનો વાર્ષિક વેપાર અંદાજિત ૧૧ થી ૧૨ હજાર કરોડ રૂપિયાનો હોય છે.

જોકે ગત વર્ષની સરખામણીએ ચાલુ વર્ષે સુરત ટેક્સટાઈલ માર્કેટનો વેપાર હાલ નવથી દસ હજાર કરોડ સુધી પોહચી ગયો હોવાનો દાવો ફેડરેશન ઓફ સુરત ટેક્સટાઈલ ટ્રેડર્સ એસોસિએશનના મહામંત્રી દિનેશ કટારીયા દ્વારા કરવામાં આવ્યો છે. સુરત ટેક્સટાઈલ માર્કેટની સામાન્ય સિઝનો મંદિના માહોલમાંથી પસાર થાય છે.

જેથી સૌ કોઈ વેપારીઓ દિવાળીની સીઝનમાં સારા વેપારની આશા લગાવી બેઠા હતા. જે આશા વેપારીઓની અંતે ફળી છે અને હમણાં સુધીમાં નવથી દસ હજાર કરોડ સુધીનો વેપાર સુરત ટેક્સટાઈલ માર્કેટના વેપારીઓએ કરી લીધા હોવાનો દાવો કરાયો છે. દિવાળીની સિઝનના કારણે ગત વર્ષની



સરખામણીએ ચાલુ વર્ષે ૨૦૦થી વધુ ટ્રક માલ ભરી ટ્રાન્સપોર્ટ મારફતે અન્ય રાજ્ય બહાર જઈ રહી છે. સુરત ટેક્સટાઈલ માર્કેટમાં મલ્ટીપલ પ્રોડક્ટના કારણે સારો એવો વેપાર થયો છે. આ અંગે ફેડરેશન ઓફ સુરત ટેક્સટાઈલ ટ્રેડર્સ એસોસિએશનના મહામંત્રી દિનેશ કટારીયાએ જણાવ્યું હતું કે, રક્ષાબંધનના તહેવાર બાદ ટેક્સટાઈલ માર્કેટમાં તેજીનો માહોલ જોવા મળ્યો છે.

અન્ય તહેવારોની સરખામણીએ દિવાળીના તહેવાર દરમિયાન ૨૫ થી ૩૦ ટકા જેટલો વેપાર થતો હોય છે. દિવાળીના તહેવાર દરમિયાન થતાં વેપારના

કારણે અન્ય સિઝનના વેપારની ઓન સરભરા થઈ જાય છે. જેથી વેપાર બંધ થવાની સમસ્યા પણ ઉદભવતી નથી. વીતેલા દિવસોમાં પણ સારો વેપાર થયો છે. રક્ષાબંધન બાદ એકધારા વેપારના કારણે દિવાળી સુધીમાં જે વેપારનો લક્ષ્યાંક વેપારીઓએ ધાર્યો હતો તે ધારણા મુજબ ૯,૦૦૦ હજાર કરોડ સુધીનો વેપારનો લક્ષ્યાંક પૂર્ણ કરી લીધો છે. સામાન્ય દિવસોમાં ટ્રાન્સપોર્ટ મારફતે ૧૨૦થી ૧૨૫ જેટલી ટ્રકો સુરતથી અન્ય રાજ્યોમાં જતી હતી. જે ટ્રકોની સંખ્યા ૨૪૦થી વધુ રહી છે. જેના કારણે વેપારીઓના માલનું ડિસ્પેચિંગ પણ ખૂબ જ ઝડપી રહ્યું છે.